



Borgarstjóri: Skálafjørðurin er oljumiðdepilin í Føroyum

Jan Müller

09.09.2013 - 16:06

Oljan.fo

"Hesi árin borað hevur verið á føroyska landgrunninum, hava vit á Skálafjørðinum og í Eysturoynni prógvað, at valið at leggja oljuútgerðarhavnina í Runavík, var rætt. Vit hava væl og virðiliga staðið royndina," skrivar borgarstjórinn í Runavíkar kommunu, Magnus Rasmussen í grein hann hevur sent miðlunum.

Hann vísir eisini á, at Runavíkar kommuna seinastu árin hevur fyrireikað seg til framtíðina í oljuhøpi, og eingin ivi skal verða um, at oljumiðdepilin heilt náttúrliga liggur á Skálafjørðinum - alt annað er eisini í andsøgn við royndir aðrastaðir frá, heldur borgarstjórinn. Skriv hansara er soljóðandi:

"Altjóða oljumessan "Offshore Europe" í Aberdeen er av á hesum sinni. Føroyar vóru væl umboðar m.a. av vinnulívsfólki og politikarum, og umboð fyri Runavíkar kommunu vóru eisini tilstaðar hesar dagarnar, sum messan var.

Fyri Runavíkar kommunu er tað av stórum týðningi at luttaka, tí Skálafjørðurin er oljumiðdepilin í Føroyum, og á slíkum messum hittast nærum øll, sum arbeiða í hesi vinnu, so nógv er at samskifta um. Serliga hetta at læra av royndum hjá sonevndum oljulondum, sum t.d. Norra og so hetta at leggja framtíðarætlanir í oljuhøpi.

Norðmenn hava gjørt nógvar royndir í oljuvinnuni, og eru teir fúsir at geva okkum góð ráð, nú vit standa á gáttini, at olja verður funnin í føroysku undirgrundini. Nakað av tí, sum norsku royndirnar undirstrika er m.a.:

- Spjaðið ikki alt oljuvirksemið, men savnið tað heldur á einum stað. Hetta ger, at besta nyttan fæst burturúr og verður ein skilagóð íløga fyri bæði vinnu og landið alt.
- Umráðandi er, at oljuútgerðarhavnin, sum skal tæna møguligum framtíðar oljufundum liggur tætt við flogvøll, hevur stórt uppland, er í fólkaríkum øki og at stór fíggjarlig orka er tilstaðar.

Nú gott og væl 10 ár eru liðin, síðani fyrstu oljuboringina á føroyska landgrunninum, so vita vit øll, at staðsetingin fyri oljuútgerðarhavnina bleiv Runavík, og at tað var vinnan sjálv, sum gjørði hetta valið. Orsøkirnar til valið vóru fleiri, og kann eg nevna nakrar:

- Skálafjørðurin er náttúruhavnin í Føroyum
- Stórt uppland er við Skálafjørðin
- Koyrir tú ein tíma, so ert tú á flogvøllinum
- Økið er fólkaríkt
- Á Skálafjørðinum og í Eysturoynni allari hava vit eitt sterkt og stak fjølbroytt vinnu- og handilslív, sum megna allar uppgávur, sum hava við oljuvirksemið at gera

Hesi árin, sum borað hevur verið, hava vit á Skálafjørðinum og í Eysturoynni prógvað, at valið var rætt. Vit hava væl og virðiliga staðið royndina.

Runavíkar kommuna hevur seinastu árin fyrireikað seg til framtíðina í oljuhøpi, og eingin ivi skal verða um, at oljumiðdepilin heilt náttúrliga liggur á Skálafjørðinum - alt annað er eisini í andsøgn við royndir aðrastaðir frá," skrivar Magnus Rasmussen, borgarstjóri í Runavíkar kommunu í kjalarvørrinum á oljuráðstevnuni í Aberdeen.

Mynd

Skálafjørðurin var væl umboðaður á oljumessuni í Aberdeen nú um dagarnar við havnameistara, formanni í havnameyndini og stjóranum á Atlantic Supply Base.

Umboð fyri Runavíkar kommunu á oljuráðstevnu í Aberdeen.

Magnus Rasmussen, borgarstjóri í Runavíkar kommunu tekur í greinini samanum støðuna hjá Skálafjørðinum sum oljumiðdepil í Føroyum